

qabel, hafna minn dawn id-devoti mxew tul it-triq il-qadima filwaqt li gie reċitat ir-rużarju.

Apparti li tkantaw hafna innijiet marjani mill-kor preżenti u nstemghet silta b’lehen Ġuża Mifsud stess, il-laqgħa kienet preseduta minn Mons. Isqof Adeodato Micallef li għamel dan id-diskors ta’ l-okkażżjoni:

“Ikun imfahhar Ġesu Kristu. Għadna kif kantajna l-Innu “Ismaghha l-Ghanja” u għidna dawn il-kelmiet, “f’kull naha mwarra tal-gżira tagħna hemm l-isem tiegħek fil-blat miktub.” X’isem tajniha hawnhekk lill-Madonna? Min tagħna dan l-isem? Hija stess. Mela hawnhekk qegħdin f’dana il-post imwarrab, sa ċertu pont, fil-gżira tagħna fejn hawn miktub l-isem tal-Madonna taht it-titolu “Il-Madonna tal-Konsagrazzjoni.” U dana t-titolu talbitu hija stess mhux hekk? Lil min?

Xi tfisser konsagrazzjoni?

Tafu xi tfisser il-kelma konsagrazzjoni? Għadni kif għamilt xi ġimgħatejn ilu fil-Knisja tas-Santissima Trinita tal-Marsa fl-okkazzjoni jew ahjar l-anniversarju tal-konsagrazzjoni jew dedikazzjoni tal-knisja li trid issir kull sena. Kull knisja hija konsagrata jew iddedikata u kull sena tiġi mfakkra din il-ġrajja, il-ġhalieħ il-knisja jew kull knisja tiġi konsagrata b’rit solenni u sabiex il-fidili ta’ dik il-paroċċa, ta’ dik il-knisja, jkunu jistgħu jerġgħu iġeddu mhux biss xi haġa li saret fil-ġebel tal-knisja jew fil-knisja bhala tempju tal-ġebel jew tal-concrete x’inhū, imma sabiex iġeddu wkoll il-konsagrazzjoni tagħhom illi lkoll flimkien jiffurmaw knisja hajja.

Kristu Ġesu gie kkonsagrat, gie ddedikat, jiġifieri jinsab kollu kemm huwa, f’idejn Alla l-imbieriek, huwa bhala offerta tiegħu innifsu lil Alla l-Missier imbagħad sar għodda f’idejn Alla l-Missier biex ikun jista’ jagħmel dak li hu kien batu jagħmel fid-dinja. U għalhekk il-konsagrazzjoni tiegħu nistgħu inqabbluha wkoll mal-konsagrazzjoni tal-Madonna, il-ġhalieħ il-Madonna wkoll tat lilha nfisha kollha kemm hija lil Alla l-imbieriek, ... hija wkoll offriet lilha nfisha bhala persuna kkonsagrata lil Alla, ddedikata lil Alla il-ġhalieħ hija ġiet imdahhla minn Alla l-imbieriek permezz ta’ l-anġlu li habbrielha li kellha ssir omm Alla u hija accettat meta qalet, “hawn jien il-qaddejja tal-Mulej ikun minni skond kelmtek.” Mela dahlet għal din ir-responsabilta, il-committment tal-hajja tagħha kollha kemm hija illi hija tagħmel il-volonta u r-rieda ta’ Alla l-Missier u kienet haġa wahda ma binha Ġesu, ġhalieħ kemm fil-konċepiment fil-guf verġinali tagħha,

fit-twelid tal-Bambin Ġesu, fil-hajja mohbija ta’ Ġesu ġewwa Nazaret - dawk kienu grajjiet kollha li għaddiet minnhom il-familja ta’ Nazaret, hi flimkien ma’ Ġuzeppi u mat-tfajjel Ġesu, biex imbagħad hija tasal ukoll fil-mument l-aktar solenni tal-missjoni ta’ binha Ġesu meta fuq il-Kalvarju huwa ta l-ahhar qatra ta’ demmu għalina u hemmhekk il-Madonna kienet haġa wahda f’dan kollu li għamel binha Ġesu.

Ġejna hawnhekk biex inġeddu l-imhabba tagħna

Issa meta ahna nersqu lejn il-Madonna bhalma naghmlu kull meta ahna b’xi mod jew iehor bhalma qegħdin naghmlu f’dina llejla, ġejna hawnhekk biex inġeddu anki l-imhabba tagħna lejn Alla, biex nigglorifikaw lil Alla u nitolbu, ahna qegħdin nitolbu lill-Madonna biex hija tghinna halli bhalma hija gglorifikat lil Alla bil-hajja tagħha qaddisa hekk ukoll ahna nigglorifikaw bil-hajja tagħna qaddisa. U għalhekk il-Madonna lilna twassalna dejjem eqreb lejn Ġesu. Mela ahna niġu hawn jew immorru f’xi santwarju Malta jew xi mkien ġewwa Malta fejn isiru dawn il-laqgħat jew inkella nsieferu, hafna minnkom isieferu u jmorru per eżempju Lourdes jew Fatima jew Medjugorje, hemmhekk għalfejn? Biex nersqu aktar lejn Ġesu.

Huwa għalhekk li hija tmexxina, tohodna minn idejna sabiex taht il-protezzjoni tagħha u mwieżna wkoll mill-interċessjoni tagħha ahna nkunu nistgħu verament nersqu dejjem qrib hafna ta’ binha Ġesu. Pero hemm kundizzjoni wahda, illi ahna nghixu l-misteri tagħha fi Kristu Ġesu, dak li għidtilkom qabel li ahna ma nistghux nifirdu lil Vergni Mqaddsa, għax din hija l-volonta t’Alla, minn Sidna Ġesu Kristu.

Ahna kkonsagrati lil Alla bil-magħmudija

Issa dina kkonsagrat lilha nnifsa u tixtieq li dan it-titolu illi hija holqot jiehu aktar konsistenza u sinifikat, nistudjaw fil-profondita is-sinifikat ta’ din il-kelma “Il-Madonna tal-Konsagrazzjoni”. Issa kull wiehed u wahda minna hawnhekk miġburin ahna kkonsagrati lil Alla bil-magħmudija u għalhekk ahna ta’ kull sena ngeddu l-wegħdiet tagħna tal-magħmudija, u kull darba li b’xi mod jew iehor nattendu s-sagrament tal-magħmudija, dawk li jkunu preżenti wkoll inġeddu l-fidi tagħna.

Issa meta nghidu konsagrazzjoni, anki jiena, anki intom, kull wiehed u kull wahda minnkom skond l-istat tagħkom intom iddedikati, ikkonsagrati

lil Alla – fis-sagrament taż-żwieġ, fil-hajja tal-familja, fl-impjeg tagħkom, fix-xogħol tagħkom, fil-professjoni tagħkom, kif jiena wkoll ikkonsagrat lil Alla bhala reliġjuż, bhala saċerdot u bhala Isqof aktar tard mingħajr ma kien jisthoqqli naturalment, imma dan ġhalieħ ahna niftakru li ahna xi haġa li nappartjenu lil Alla, Alla għandu dritt fuqna. U d-dritt li għandu fuqna ahna rridu nonorawh u nonorawh kemm-il darba ahna naghmlu l-volonta tiegħu fuqna u nkunu nistgħu inwettqu d-doveri ta’ l-istat tagħna. Jiġifieri din hi l-veru devozzjoni lejn il-Madonna, mhux biss bil-kelma li nghidu, affarijiet sbieħ u rridu naghmluhom dawn, imma l-aktar bil-hajja tagħna biex nuru verament li ahna ulied Alla l-imbieriek li huwa għalina Missier, ahna ulied adottivi tiegħu, li ahna ahwa fi Kristu, li Kristu huwa huwna kbir u li ahna anka it-tfal tal-Madonna.

F’dan ix-xahar ta’ Mejju hemm hafna okkażżjonijiet illi ngedduhom dawna l-hsibijiet, fit-8 ta’ Mejju, għandna l-festa ‘ghajnuna ta’ l-insara’, għandna *l-Mother’s Day*, u l-Madonna hija ‘Omm il-Knisja’, Omm ta’ kull wiehed u wahda minna. Allura dawna jghinuna dawn id-dati kollha, dawn iċ-ċelebrazzjonijiet, biex verament inkunu nistgħu inqawwu fina din il-presenza ta’ Alla fina. U din hija l-akbar dinjita li l-bniedem qatt jista’ jkollu, li huwa jkun haġa wahda mal-Hallieq tiegħu, ma’ Alla...

Nitolbu l-ghajnuna kif tlabna diġa lill-Madonna halli tkompli tghinna lilna personalment, individwalment, lill-familji tagħna, lill-pajjizna, lill-Knisja Universali biex flimkien ma’ l-insara tad-dinja kollha inkunu nistgħu b’xi mod intejbu s-sitwazzjoni kerha li għaddejja minna d-dinja ta’ żminijietna. Ikun imfahhar Ġesu Kristu.”

Il-laqgħa ġiet konkluża biċ-ċerimonja tal-qanpiena, it-talb lil San Ġuzepp u San Mikiel u l-barka minn Mons. Isqof Micallef. Laqgħa li fiha tlabna flimkien, irringrazzajna u fahharna lil Alla flimkien u għal hafna gabet bosta memorji sbieħ.

Sylvana Spiteri LL.D

DIKJARAZZJONI: Il-Bord Editorjali ta’ dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu sopran-naturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

L-ASSEMBLEA ĠENERALI

Fil-laqgħa ta’ l-20 ta’ Settembru 2009, fil-Girgenti ser issir l-Assemblea Ġenerali biex tahtar Kumitat ġdid għas-snin 2009 - 2012.

Għaldaqstant, dawk li jhossu li jistgħu b’dedikazzjoni jahdmu bhala membri tal-Kumitat, għall-ġid tal-Moviment tal-Madonna tal-Konsagrazzjoni, għandhom jipprezentaw ruhhom bhala kandidati. Dawk interessati għandhom jikkuntattjaw lis-Segretarja jew lil xi membru iehor tal-Kumitat sabiex jimlew il-formoli neċessarji li ssusseġwentament jiġu approvati mill-Kumitat. Dawn l-applikazzjonijiet għandhom jaslu għand il-Kumitat mhux aktar tard mis-7 ta’ Settembru 2009.

TALBA

Sinjur Alla ta’ l-Eżerciti ixhet il-harsa tiegħek fuqi, twarrabx idejk minni u zommni dejjem marbut/a mal-volonta’ mqaddsa tiegħek.

Mulej, nadurak, imbierkek u nfahrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta’ Ommi Marija Santissima, taqlagħli din il-grazzja li tant nixtieq. Amen. Glorja lill-Missier...

GRAZZJI MAQLUGĦA

Żagħżuġ qasam magħna din l-esperjenza ta’ hajtu: Nixtieq naqşam dawn l-esperjenzi ta’ hajti sabiex inkun ta’ kuraġġ u ta’ għajnuna għall-haddiehor.

Jiena trabbejt f’familja tajba u l-ewwel snin ta’ hajti għaddejthom b’mod seren, bhal kull tifel normali kont mmur l-iskola, l-museum u niffrekkwenta s-sagramenti.

Iżda ta’ dsatax-il sena iċċappast mad-droga. Fittixtha jien stess sabiex nesperimenta. Għall-ewwel kont inhoss li qed naghmel xi haġa hażina, iżda maż-żmien mewwitt it-tniġġiz tal-kuxjenza. Lil ommi u missieri inkwetajthom hafna imma bdejt infitex biss il-pjaċir tiegħi innifsi. Madankollu l-ġenituri u anka huti, qatt ma keċċewni ‘l barra, dejjem kienu lesti jagħtuni l-ghajnuna u jitolbu għalija sabiex nerga naqbad it-triq it-tajba. Peress li kelli

bżonn il-flus ghad-droga bdejt inbiegh id-droga jien stess. Għall-ewwel kelli f'it rimorsi iżda mbagħad bdejt nirraġuna li jekk ma jixtrux minn għandi ser jixtru mingħand haddiehor. Madankollu nista' ngħid li qatt ma eskludejt kompletament lill-Madonna minn haġti, xorta kont nitlob l-għajnuna tagħha. Kont nitlobha biex tharisni u nitlob ukoll għall-familja tiegħi. Kelli santa tal-Madonna kont inżommha dejjem fuqi. Nista' ngħid li minkejja l-hajja li kont qed ngħix, dejjem sibt l-għajnuna tal-Madonna. Filfatt, għalkemm ġieli tant kont inkun mitluf bid-droga li kont anka nintelaq fuq l-istearing waqt li nkun insuq jew ikolli allucinazzjonijiet, iżda la qatt korrejt jien u lanqas qatt korrejt lil haddiehor.

Hriġt ma hafna tfajliet, kont nagħmel dan biss għall-pjacir u kont nibdel tfajla kull f'it jiem. Iżda mbagħad iltqajt mat-tfajla li għandi illum. Hi kienet taf li jiena kont niehu d-droga, kienet tibza tgħidli biex ma nibqax nohodha għax kellha hafna grazzja miegħi iżda mbagħad mal-hin bdiet thegħiġni biex naqtagħha. Meta konna nohorġu flimkien, il-“hbieb” tiegħi kienu jħajjruha biex tibda tiehu d-droga hi wkoll imma jiena dejjem hassartilha. Wara xi xhur it-tfajla qaltli li harġet tqila.

Kien żmien diffiċli hafna, kelli hafna taqbidiet miegħi innfisi, ridt naqta' d-droga, xtaqt nibda nahdem u fuq kollox xtaqt nagħti trobbija tajba lit-tarbija. Bdejt nistinka kemm niflah u nitlob l-għajnuna tal-Madonna. Xtaqt naqta' d-droga mingħajr ma nagħmel ebda programm u għalhekk l-ewwel li għamilt kien li naqta' l-hbieb li kelli. Nerga ngħid li kien żmien diffiċli hafna, it-taqbid fiha nnfisi ma waqafx imma kont determinat li ma ncediex.

Żidt it-talb u bdejt ngħid ir-rużarju. Imbagħad bdejt inhoss bhal biza kbir, ma nafx minn fejn kien ġej iżda ridt niġġieled lil dan is-sens ta' biza u hassejt li għandi anka mmur inqerr u li nibda naqra l-Bibbja sabiex nitgħallem ngħixha. Sibt saċerdot li għinni hafna u għamilt hafna kuraġġ.

Meta t-tfajla welldet it-tifla komplejt dejjem insaħħah id-determinazzjoni tiegħi li rrid nibqa' sod u ma' naqa' għall-ebda tentazzjoni. Dejjem nitlob għall-għajnuna lill-Madonna u anka lill-Ispirtu Qaddis sabiex jgħinni nagħraf it-triq tiegħi u jagħtini l-qawwa biex nikkumbatti. Sadanittant kont bdejt nahdem xogħol part time, xi nofs ta' nhari filgħodu. Għall-ewwel kien iebes hafna li qed nahdem taht il-kontroll ta' haddiehor, iżda kont deċiż li nibqa' miexi 'l quddiem. Irnexxieli nsib xogħol iehor filgħaxija. Din ukoll kienet grazzja oħra għax ġara li kont kellimti lil din il-persuna biex ngħidli li jekk ikollu bżonn lil xi hadd iċempilli. Ha n-numru tiegħi qisu aktar biex ma jiksirnix iżda Alla ried li sagħtejn wara ċempilli biex jara rridx nibda xogħol filgħaxijiet. Dak inhar ma stajtx nibda għax kont għand it-tabib bit-tifla iżda bdejt xogħol l-ghada.

Peress li nhar ta' Tnejn ma nkunx xogħol, inhobb immur nitlob fil-Knisja tal-Madonna tal-Herba fejn hemm inkwadru kbir tal-Madonna b'Ġesu f'idejha. Għalkemm għalissa ma nistax nitqarben, iżda mmur il-quddies kull nhar ta' Hadd. Ma għadnix nitlob biss

għaliya u għall-familja tiegħi, iżda għal kulhadd u nitlob aktar għall-bżonnijiet tar-ruh milli tal-ġisem. Nixtieq li dak li tgħallim u akkwistajt jien ngħaddih lil haddiehor. Naf li ma nistax insalva d-dinja, imma fejn nara l-opportunita li ngħin lil xi hadd ma noqgħodx lura, il-kuxjenza ma' thallinix.

Bil-mod il-mod inhoss li qiegħed dejjem aktar nimmatara fil-hajja spiritwali tiegħi. Huwa proċess iebes u jiehu fit-tul imma qatt ma qtajt qalbi għax dejjem inhoss l-għajnuna tal-Madonna. Bqajt negħleb kull tentazzjoni, iżda tfacċat problema ġdida. Bdejt nisma' bhal dagħa, jiena qatt ma dagħajt u nkwetajt hafna meta f'moħhi kienu qed jiġuni tant titoli koroh fuq il-Madonna eċċ. li tant kont inhobb. Komplejt nitlob u hassejt bhal xi haġa ġewwa f'ija tgħidli biex ma nibzax għax dawk il-hsibijiet mhux minni ġejjin. Meta ergajt mort il-knisja tal-Herba rajt il-fuljett Lehen il-Girgenti. Mid-data kien ilu li hareġ għax kien ta' l-2007 iżda l-kliem li kien hemm fih li “x-xitan jipprova jisraqilna il-presenza ta' Kristu minn qalbna” kien proprju r-risposta għal dak li dak il-hin kont qed inhoss. Dan il-kliem imlieni b'kuraġġ kbir u u kompla jissodani fid-determinazzjoni li diġa kelli li ma ncediex.

Ridt inkompli nimmatara fil-Mulej. L-ittri ta' San Pawl għenuni hafna. San Pawl fl-ittra lil Korintin jgħid, “Tqegħditni xewka f'ġismi, messagġiera tax-xitan, biex toqgħod tniġġiżni halli ma nintefaxh. Fuq hekk tliet darbiet tlabt il-Mulej biex hi titbiegħed minni. Iżda hu wegħibni: “Bizzejjed għalik il-grazzja tiegħi; għax il-qawwa tiegħi tidher fl-aqwa tagħha fejn hemm id-dgħajjef.” Nirrikkonoxxi li jiena dgħajjef u għax dgħajjef nagħmel hilti biex indur lejn il-Mulej Ġesu għax is-saħħa vera tinsab fil-Mulej Ġesu u mhux f'li taf toffri d-dinja.


Jiena niringrazzja lil Alla u lill-Madonna għal dak kollu li għamli f'haġti. Issa għandi hamsa u għoxrin sena u dalwaqt niżzewweġ. Għandi seba' mitt sena biex inhaddan is-sagrament taż-żwieġ sabiex bhala familja jkollna l-milja tal-grazzja ta' Kristu.

Certifikati tal-fejqa tiegħi ma għandix, imma l-grazzji spiritwali u s-sejħiet li għarfitni Ommna Marija kienu kbar bizzejjed għaliya li minn hajja hażina hafna, bdejt ngħix hajja ġdida maqgħud ma' Binha u Sidna Ġesu Kristu. Persważ minn Ommna Marija, li hija tassew l-Avukata u d-Difensura tagħna, u li l-ewwel pass dejjem tagħmilhulna hi.

Il-messaġġ tiegħi kemm lejn dawk li huma mwaqqgħin f'xi vizzju kif ukoll lill-ġenituri tagħhom huwa dan: taqtgħux qalbkom. Itolbu u afdaw f'Alla. Ġesu stess jgħid, “min jitlob jaqla, min ifittex isib u min iħabbat jifthulu.” Forsi mhux dejjem naqalghu dak li nitolbu iżda żgur li naqalghu dak li fl-għerf ta' Alla huwa ta' l-akbar ġid għalina. Grazzi Madonna li dejjem bqajt thobbni u qed tressaqni għand ibnek Ġesu. Kompli għin lili u lill-proxxmu kollu biex nibqgħu sodi quddiem it-tigrib tal-hajja.

AVVIŻI

- Il-laqqhat li jmiss se jsiru kif ġej:
Il-Hadd 5 u 19 ta' Lulju 2009 fis-6.30p.m.
Il-Hadd 2 u 16 ta' Awissu 2009 fis-6.30p.m.
Il-Hadd 6 ta' Settembru 2009 fis-6.00pm
Il-Hadd 17 ta' Settembru 2009 fil-5.30p.m.
Il-Hadd 4 u 18 ta' Ottubru 2009 fil-5.00p.m.
- Dawk li qalghu xi grazzja huma mhegġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. Grazzi mingħajr isem shih, indirizz u numru tat-telefown ma jiġux ikkunsidrati. Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-certifikat tat-tabib fejn jiċcertifika l-fejqa tagħkom.
- Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siġġiewi, SGW 1320.
- Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż. Għandna wkoll id-DVD “Ix-Xejn Aħjar Minni” dwar il-hajja ta' Ġuza u l-messaġġ tal-Girgenti u DVD iehor li jinkludi r-rużarji b'lehen Ġuza Mifsud. Dawn il-kotba u DVDs jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
- Wiehed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, keychains, DVDs u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
- L-indirizz tal-website tal-Moviment Madonna tal-Konsagrazzjoni huwa dan li ġej:
www.ourladyofconsecration.org



I-Isqof Micallef waqt il-laqgħa ta' Mejju 2009

TFAKKAR IT-TLIETA U GHOXRIN ANNIVERSARJU

Il-Hadd 3 ta' Mejju 2009 ra mijiet ta' devoti li bi hġarhom telghu il-Girgenti sabiex flimkien ifakkru t-tlieta u għoxrin anniversarju minn meta Ġuza Mifsud tellgħet l-istatwa tal-Madonna hemmhekk. Sabiex tiggedded il-memorja tat-triq li minnha kienet ġiet mghoddija l-istatwa tant snin